

## पद १२६

(राग: खमाज जिल्हा - ताल: धुमाळी)

ऐका तुम्हीं संत अनाथाच्या बोला । तुम्हीं अवतरला  
जगकल्याणा ॥१॥ ऐकणें पाहणें बोलणें चालणें । उपजणें मरणें  
चेतनशक्ति ॥२॥ योग भक्ति ज्ञान प्रेम आलिंगन । सिद्धि ओळंगणें  
शक्ति चेतनाची ॥३॥ शरीरा चेतवी भक्तिभाव दावी । अनंत  
लाघवी चेतन आत्मा ॥४॥ देवा विसरावें नाशिवंत ध्यावें । जनीं  
मिरवावें जाणीव आपुली ॥५॥ नथ दिल्या वंदा नाक दिल्या  
निंदा । अज्ञानाचा धंदा सोडवी देवा ॥६॥ अन्य मतीं द्वेष वरी  
भजन घोष । सर्वांतरी ईश वेद मुखि ज्ञापी ॥७॥ सकलमती व्हावें  
सर्वांशी वंदावें । आत्मा ओळखावे क्षणोक्षणीं ॥८॥ ज्ञानमार्ताण्ड  
हा सर्वां मनीं स्फुरला । धन्य तो पावला सहज मुक्ति ॥९॥